

تعارفِ رسول اللہ ﷺ، قرآن، نبج البلاغہ کی روشنی میں (تحقیقی مطالعہ)

رباب فاطمہ ملکوتی

خلاصہ:

نبج البلاغہ کسی تعارف کی محتاج نہیں ہے جس میں سید رضیؒ نے امیر المومنینؑ کے متفرق مقامات پر کیے جانے والے کلام کو یکجا کیا۔ یہ تمام خطبات، مکتوبات اور حکیمانہ کلمات گویا ایک خزانہ ہیں۔ امام علی علیہ السلام کے دعویٰ سلونی کے علاوہ کلام کی کیفیت بہت ہی فصیح و بلیغ ہے۔ آپؑ نے بہت سے موضوعات و واقعات اور پیش گوئیوں کے علاوہ جو مدح سرائی آنحضرت ﷺ کی ذات مبارک کی بیان کی ہے وہ بے مثل و بے نظیر ہے۔ آپ ﷺ کے خاندانی تعارف کے ساتھ آپ ﷺ کے آباؤ اجداد اور پھر آپ ﷺ کی ذاتی زندگی کی صفات و عادات کو نہ صرف بیان کیا، بلکہ ان کی زندگی کو بہترین اسوہ قرار دیتے ہوئے ان کی بیروی اور نقش قدم پر چلنے کی خاص تاکید کی ہے۔ آپؑ نے اپنے کلام میں بتایا کہ عرب کے حالات کتنے دگرگوں تھے اور صرف آنحضرت ﷺ کی آمد سے ان سب کی اقدار کیسے بدل گئیں اور خدا نے احسان کیا۔ امیر المومنینؑ ہر قدم پر آپ ﷺ کے ساتھ رہتے، اسلام کی ترویج میں بھی اپنا بھرپور کردار ادا کیا یہاں تک کہ رسول ﷺ کی اس فانی دنیا سے رحلت کے وقت بھی آپؑ ان کے سب سے زیادہ قریب تھے۔ ہم اس مقالہ میں نبی اکرم ﷺ کی سیرت طیبہ کی امیر المومنینؑ کی زبان سے جاننے کی کوشش کریں گے۔

کلیدی الفاظ: نبج البلاغہ، امیر المومنینؑ، رسول اللہ ﷺ، تعارف، صفات، بعثت

مقدمہ:

بشریت جب گمراہیوں میں مبتلا ہو کر آگ کے گڑھوں تک پہنچ گئی تو ایسے میں خدا نے اپنے برگزیدہ ترین اور خلقِ عظیم پر فائز حبیب کو مبعوث کر کے ان پر نہایت احسان کیا۔ رسول اللہ ﷺ کی

ذات تمام تر کمالات اور صفات حسنہ کا کامل مجموعہ تھی اور یہی وجہ تھی کہ دشمنانِ وقت بھی آپ کو صادق و امین کے لقب سے یاد کیا کرتے تھے۔ جب آپ کو مبعوث برای رسالت کیا گیا تو کار رسالت میں آپ ﷺ کے لیے امیر المؤمنین حضرت علی ابن ابی طالب کو بطور جانشین اور مددگار متعین فرمایا جن کے لیے آپ ﷺ نے فرمایا: وَ خُلِّفْتُ أَنَا وَ عَلِيٌّ مِنْ شَجَرَةٍ وَاحِدَةٍ۔^۱ میں اور علی ایک ہی شجر سے خلق ہوئے ہیں۔ اب جب کہ رسول اللہ ﷺ اور امیر المؤمنین کی نسبت اتنی گہری ہے تو آپ ﷺ کا تعارف مولائے کائنات سے زیادہ بہتر انداز میں کون کر سکتا ہے! رسول اللہ ﷺ کا بطور احسن و اکمل تعارف امیر المؤمنین کی لسان مبارک سے جن خطبات اور حکیمانہ کلمات اور مکتوبات کی صورت میں جاری ہوا وہ سید رضی علیہ الرحمہ کی وساطت سے نہج البلاغہ کی صورت میں جمع آوری ہو کر ہم تک پہنچا ہے۔ زیر نظر نوشتار میں خود نہج البلاغہ اور مولف کا مختصر تعارف، نہج البلاغہ میں موجود کلام کی روشنی میں رسول اللہ ﷺ کا خاندانی تعارف، ان کے فضائل و صفات، بعثت سے مربوط حالات اور اس کے اہداف و آثار کو مرحلہ وار بیان کیا جائے گا۔ اور خطبات اور کلام کے شمارہ جات مفتی جعفر حسین کی نہج البلاغہ^۲ کے ترجمہ و شرح کے مطابق ہوں گے۔

نہج البلاغہ اور سید رضی علیہ الرحمہ کا مختصر تعارف:

نہج البلاغہ کی کتاب جسے علماء نے ”اخ القرآن“ کہا ہے، سید رضی کا وہ گہر بار جمع شدہ کلام امیر المؤمنین ہے جسے تدوین ہوئے تقریباً ہزار سال گذر چکے ہیں (یہ کتاب تقریباً چوتھی صدی ہجری کے آخر میں تدوین ہوئی) مگر یہ کتاب ابھی بھی علم و حکمت کے متلاشی افراد کے لیے اپنے اندر معارف کے بحر بیکراں سموئے ہوئے ہے۔ سید رضی کی ولادت: ۳۵۹ھ کو بغداد میں ہوئی۔ آپ کا اسم گرامی محمد بن حسین اور لقب شریف رضی ہے۔^۳ خود مولف اس کتاب کے دیباچے میں لکھتے ہیں کہ:

۱- اور بے شک آپ اخلاق کے عظیم مرتبے پر فائز ہیں۔ (سورۃ القلم - ۴) (وَإِنَّكَ لَعَلَى خُلُقٍ عَظِيمٍ)
 ۲- سورۃ آل عمران - ۱۶۳ (لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ) (۱۶۳- ایمان والوں پر اللہ نے بڑا احسان

کیا کہ ان کے درمیان انہی میں سے ایک رسول بھیجا)

۳- بحار الانوار، محمد بن باقر مجلسی، ج ۲۱، ص ۲۸۰، دار احیاء التراث العربی، بیروت، ج ۲

۴- نہج البلاغہ، مفتی جعفر حسین، المعراج کتبانی، لاہور، ۲۰۰۳ء

۵- النجوم الزاہرۃ فی ملوک مصر والقاہرۃ، ابن تغری بردی، ج ۴، ص ۲۳۰، ڈیجیٹل نسخہ

”میں نے اسے نبی البلاغہ کا نام دیا؛ کیونکہ یہ بلاغت کے دروازے ہر اس شخص پر کھول دیتی ہے جو اس میں نظر کرنا چاہتا ہے اور طالبانِ بلاغت کو اس کی جانب بلاتی ہے۔“

اور اس مجموعے کی جمع آوری سے خود سید رضی کی علمی شخصیت کی قد آوری کا پتہ چلتا ہے۔ جیسا کہ امیر المؤمنینؑ فرماتے ہیں: عقول الفضلاء فی أطراف أقالمها^۲ فضلاء کی عقل ان کے قلموں سے ظاہر ہوتی ہے۔

نبی البلاغہ کا اٹھارہ زبانوں میں ترجمہ ہو چکا ہے اور مختلف زبانوں میں اس کے ترجموں کی تعداد ۱۰۰ سے زیادہ ہو چکی ہے۔ اس کی متعدد شرحیں اور تکمیلے بھی لکھے گئے ہیں۔ بعض نے ان کی تعداد تین سو سے زیادہ ذکر کی ہے اور یہ سب اس کی افادیت اور مقبولیت کی دلیل ہے۔ مشہور عربی، فارسی اور اردو زبان کی شروحات اور ترجموں میں ابن ابی الحدید، مصری استاد شیخ محمد عبدہ، محمد باقر اصفہانی، قطب الدین راوندی، ابن میثم بحرانی، ناصر مکارم شیرازی، سید ظفر مہدی، مفتی جعفر حسین، سید محمد عسکری جعفری، علی نقی فیض الاسلام، سید جعفر شہیدی و دیگر۔ قابل ذکر ہیں۔^۳

پہلا حصہ: رسول اللہ ﷺ کا خاندانی تعارف

رسول اللہ ﷺ کی ذات خاتم النبیین ہونے کے ساتھ تمام انبیاء میں پائے جانے والی اوصاف حمیدہ کی مالک تھی۔ آپ کا شجرہ نسب پاکیزہ اور اعلیٰ شرافت و اخلاقی مظاہر کا حامل تھا۔ آپ کے تمام تراجداد خدا پرست اور ہر قسم کے شرک کی نجاست سے مطہر تھے۔

وَأَشْهَدُ أَنَّهُ عَدْلٌ وَعَدْلٌ وَحَكْمٌ فَصَلِّ، وَأَشْهَدُ أَنَّ مُحَمَّدًا عَبْدُهُ وَرَسُولُهُ وَسَيِّدُ عِبَادِهِ، كُلَّمَا نَسَخَ اللَّهُ الْخَلْقَ فِرْقَتَيْنِ جَعَلَهُ فِي خَيْرِهِمَا، لَمْ يُسْئَمْ فِيهِ عَاهِرٌ وَلَا ضَرْبٌ فِيهِ فَاجِرٌ.

اور میں گواہی دیتا ہوں کہ محمد ﷺ اس کے بندے، رسول اور بندوں کے

^۱ نبی البلاغہ، مفتی جعفر حسین، ج ۱، ص ۵۹

^۲ غرر الحکم ودرر الکلم، عبد الواحد تہمی، ج ۱، ص ۴۶، ۵۵، دار الکتب الاسلامی، بی ۲، تم، ۳۱۰، اق

^۳ <https://ur.wikishia.net/>

سید و سردار ہیں۔ شروع سے انسانی نسل میں جہاں جہاں پر سے شاخیں الگ ہوئیں ہر منزل میں وہ شاخ جس میں اللہ نے آپ کو قرار دیا تھا دوسری شاخوں سے بہتر ہی تھی۔ آپ کے نسب میں کسی بدکار کا سا جھا اور کسی فاسق کی شرکت نہیں۔^۱

گویا کہ رسول اللہ ﷺ کا سارا کا سارا اسلسلہ نسب طہارت اور یکتا پرستی سے بھرپور ہے۔ اور بلاشبہ یہ رسول اللہ کے آباؤ اجداد کے اصلاب اور ارحام کی پاکیزگی اور قدر و منزلت کی دلیل ہے۔

فَأَسْتَوِدُّعُهُمْ فِي أَفْضَلِ مُسْتَوْدِعٍ، وَأَقْرَهُمْ فِي خَيْرِ مُسْتَقَرٍّ،
تَنَاسَخْتَهُمْ كَرَائِمِ الْأَصْلَابِ إِلَى مُطَهَّرَاتِ الْأَرْحَامِ، كُلَّمَا مَضَى
مِنْهُمْ سَلْفٌ، قَامَ مِنْهُمْ بِدِينِ اللَّهِ خَلْفٌ. حَتَّى أَفْضَتْ كَرَامَةُ اللَّهِ
سُبْحَانَهُ وَتَعَالَى إِلَى مُحَمَّدٍ صَلَّى اللَّهُ عَلَيْهِ وَآلِهِ،
فَأَخْرَجَهُ مِنْ أَفْضَلِ الْمَعَادِنِ مَنِيَةً وَأَعَزَّ الْأَرْوَاحَ
مَعْرِسًا مِنَ الشَّجَرَةِ الَّتِي صَدَعَ مِنْهَا أَنْبِيَاءَهُ، وَانْتَجَبَ مِنْهَا
أَمَنَاءَهُ عِزَّتُهُ خَيْرُ الْعِزِّ وَأُسْرَتُهُ خَيْرُ الْأَسْرِ وَشَجَرَتُهُ خَيْرُ الشَّجَرِ،
نَبَتَتْ فِي حَرَمٍ وَبَسَقَتْ فِي كَرَمٍ، لَهَا فُرُوعٌ طَوَالٌ وَغَمْرٌ لَا يُنَالُ -

اس نے انبیاء کو بہترین سوئے جانے کی جگہوں میں رکھا اور بہترین ٹھکانوں میں ٹھہرایا۔ وہ بلند مرتبہ صلبوں سے پاکیزہ شکموں کی طرف منتقل ہوتے رہے۔ جب ان میں سے کوئی گذر جانے والا گذر گیا دوسرا دین خدا کو لے کر کھڑا ہو گیا۔ یہاں تک کہ یہ الہی شرف محمد ﷺ تک پہنچا جنہیں ایسے معدنوں سے کہ جو پھلنے پھولنے کے اعتبار سے بہترین اور ایسی اصلوں سے کہ جو نشوونما کے لحاظ سے بہت باوقار تھیں، پیدا کیا۔ اس شجرہ سے کہ جس سے انبیاء پیدا کیے گئے اور جس میں سے اپنے امین منتخب فرمائے۔ ان کی عزت بہترین عزت اور قبیلہ بہترین قبیلہ اور شجرہ بہترین شجرہ ہے جو سرزمین حرم پر اگا اور بزرگی کے سائے میں بڑھا۔ جس کی شاخیں دراز اور پھل دسترس سے

باہر ہیں۔^۱

اخْتَارَهُ مِنْ شَجَرَةِ الْأَنْبِيَاءِ، وَمَشْكَاةِ الصَّيِّئِ وَدُوَابَةِ الْعُلْيَاءِ، وَسُرَّةِ
الْبَطْحَاءِ وَمَصَابِيحِ الظُّلْمَةِ، وَيَنَابِيعِ الْحِكْمَةِ، طَيِّبٌ دَوَّازٌ بِطَبِّهِ قَدْ
أَحْكَمَ مَرَاهِمَهُ، وَأَحْمَى مَوَاسِمَهُ يَضَعُ ذَلِكَ حَيْثُ الْحَاجَةُ
إِلَيْهِ، مِنْ قُلُوبٍ عُمِّيٍّ وَأَذَانٍ صُمٍّ، وَاللِّسَنَةِ بُكْمٍ، مُتَّبِعٌ بِدَوَائِهِ
مَوَاضِعَ الْعَقْلَةِ، وَمَوَاطِنَ الْحَيَرَةِ لَمْ يَسْتَضِيئُوا بِأَضْوَاءِ الْحِكْمَةِ.

انہیں (رسول اللہ ﷺ) کو انبیاء کے شجرہ، روشنی کے مراکز (آل
ابراہیم)، بلندی کی جبین (قریش)، بطحا کی ناف (مکہ) اور اندھیرے کے
چراغوں اور حکمت کے سرچشموں سے منتخب کیا۔ وہ ایک طبیب تھے جو اپنی
حکمت و طب کو لیے چکر لگا رہا ہو، اس نے اپنے مرہم ٹھیک ٹھاک کر لیے ہوں
اور داغنے کے آلات تپا لیے ہوں۔ وہ اندھے دلوں، بہرے کانوں، گونگی
زبانوں (کے علاج معالجے) میں جہاں ضرورت ہوتی ہے ان چیزوں کو استعمال
میں لاتا ہوا اور ایسے غفلت زدہ اور حیرانی پریشانی کے مارے ہوؤں کی کھوج میں
لگا رہتا ہو۔^۲

انبیاء کی پاکیزگی اور عصمت منصب نبوت کے ساتھ لازم و ملزوم ہے، تاکہ ان کی باتیں قابل اعتماد
ہوں اور لوگوں کی ہدایت میں کسی قسم کا سہو واقع نہ ہو اور اسی طرح ان میں خاندانی یا ذاتی ایسی صفات
نہ ہوں جو لوگوں کے متغیر ہونے کا سبب بنیں۔ خواجہ طوسی اسی بارے میں نبی کے لیے عصمت کے
وجوب کو بیان کرتے ہیں تاکہ اس سے نبی پر لوگوں کا اطمینان حاصل ہو، پیروی ثابت ہو، اسی طرح
نبی کی عقل و ہوش، قوت ارادہ و فیصلہ اور عدم سہو ضروری ہیں۔^۳

^۱خطبہ ۹۲، ج ۱، ص ۲۵۱

^۲خطبہ ۱۰۶، ج ۱، ص ۲۷۱

^۳تجربہ الاعتقاد، نصیر الدین طوسی، ج ۱، ص ۲۱۳، مکتب الاعلام الاسلامی، تہران، ۱۳۰۷ھ، چاپ اول

وَلَقَدْ قَرَنَّ اللَّهُ بِهِ صَلَّى اللَّهُ عَلَيْهِ وَآلِهِ، مِنْ لُدُنْ أَنْ كَانَ فَطِيماً أَعْظَمَ
مَلِكٍ مِنْ مَلَائِكَتِهِ، يَسْأَلُكَ بِهِ طَرِيقَ الْمَكَارِمِ، وَمَحَاسِنَ أَخْلَاقِ
الْعَالَمِ لَيْلَهُ وَنَهَارَهُ-

اللہ نے آپ کی دودھ بڑھائی کے وقت ہی سے فرشتوں میں سے ایک عظیم
المرتبہ ملک (روح القدس) کو آپ کے ساتھ لگا دیا تھا جو انہیں شب و روز
بزرگ خصلتوں اور پاکیزہ سیرتوں کی راہ پر لے چلتا تھا^۱۔

امام جعفر صادقؑ آیت مبارکہ وَ كَذَلِكَ أَوْحَيْنَا إِلَيْكَ رُوحًا مِمَّنْ آمَرْنَا^۲ اور اسی طرح ہم نے
اپنے امر میں سے ایک روح آپ کی طرف وحی کی ہے کی تفسیر میں فرماتے ہیں:

خَلَقَ مِنْ خَلْقِ اللَّهِ عَزَّ وَ جَلَّ أَعْظَمَ مِنْ جِبْرِئِيلَ وَ مِيكَائِيلَ كَانَ
مَعَ رَسُولِ اللَّهِ ص يُخَبِّرُهُ وَ يُسَدِّدُهُ وَ هُوَ مَعَ الْأَئِمَّةِ مِنْ بَعْدِهِ .^۳
اللہ کی مخلوقات میں سے ایسی مخلوق ہے جو جبرائیل اور میکائیل سے زیادہ
باعظمت ہے اور وہ رسول اللہ ﷺ کے ساتھ ہوتی تھی، ان کو خبریں دیتی،
ان کی مدد کرتی اور ان کے بعد آئمہ کے ساتھ ہوتی تھی۔

دوسرا حصہ: رسول اللہ ﷺ کے ذاتی فضائل و صفات

بلاشبہ رسول اکرم ﷺ کی ذات تمام تر انسانیت کے لیے زندگی کے تمام پہلوؤں میں نمونہ عمل
ہے۔ آپ ﷺ کی ذاتی زندگی ہو یا اجتماعی، معاشرتی ہو یا معاشی، عبادی ہو، جہادی یا زندگی کے جتنے
بھی شعبے جات ہوں، ہر معاملے میں آپ ﷺ کی سیرت کامل ترین اور بہترین نقوش کی حامل
ہے۔ امام صادقؑ پیغمبر اسلام ﷺ کی تربیت کے ماخذ کے بارے میں فرماتے ہیں: إِنَّ اللَّهَ أَدَّبَ
نَبِيَّهُ فَأَحْسَنَ تَأْدِيبَهُ^۴۔ اللہ نے اپنے پیغمبر (محمد ﷺ) کو تادیب کیا اور کیا خوب ان کی تربیت کی۔

^۱ خطبہ ۱۹۰، ج ۲، ص ۳۶۸

^۲ سورہ شوریٰ ۵۲

^۳ الاصول من الکافی، محمد بن یعقوب کلینی، ج ۱، ص ۲۷۳، دار الکتب الاسلامیہ، تھران، ۱۴۰۷ھ، چاپ چھارم
بصائر الدرجات فی فضائل آل محمد علیہم السلام، محمد بن حسن صفار، ج ۱، ص ۷۸، مکتبہ آیت اللہ مرعشی نجفی، قم، ۱۴۰۴ھ،

^۴ چاپ دوم

ذیل میں آپ ﷺ کے اخلاق و کردار اور بیان شدہ صفات سے متعلق کلام کو پیش کیا جا رہا ہے اور آخر میں ان کی جمع بندی کی جائے گی۔

جَعَلَهُ اللَّهُ بَلَاغًا لِرِسَالَتِهِ وَكَرَامَةً لَأُمَّتِهِ، وَرَبِيعًا لِأَهْلِ زَمَانِهِ وَرَفْعَةً
لِأَعْوَانِهِ وَشَرَفًا لَأَنْصَارِهِ.

اللہ نے ان کو پیغام رسانی اور امت کی سرفرازی کا ذریعہ، اہل عالم کے لیے بہار اور یار و انصار کی رفعت و عزت کا سبب قرار دیا۔^۱

فَهُوَ إِمَامٌ مِّنَ اتَّقَى وَبَصِيرَةٌ مِّنَ اهْتَدَى، سِرَاجٌ لَمَعَ ضَوْؤُهُ
وَشِهَابٌ سَطَعَ نُورُهُ، وَزَنْدٌ بَرَقَ لَمْعُهُ سِيرَتُهُ الْقَصْدُ وَسُنَّتُهُ الرُّشْدُ
وَكَالِمُهُ الْفُضْلُ وَحُكْمُهُ الْعَدْلُ.

وہ پرہیزگاروں کے امام، ہدایت حاصل کرنے والوں کے لیے (سرچشمہ) بصیرت ہیں۔ وہ ایسا چراغ ہیں جس کی روشنی لو دیتی ہے، اور ایسا روشن ستارہ جس کا نور ضیاء پاش، اور ایسا چمٹاق، جس کی ضو شعلہ فشاں ہے۔ ان کی سیرت (افراط و تفریط سے بچ کر) سیدھی راہ پر چلنا اور سنت ہدایت کرنا ہے۔ ان کا کلام حق و باطل کا فیصلہ کرنے والا اور حکم عین عدل ہے۔^۲

مُسْتَقْرَهُ حَيْرٌ مُسْتَقَرٌّ، وَمَنْبُتُهُ أَشْرَفُ مَنْبِتٍ، فِي مَعَادِنِ الْكَرَامَةِ،
وَمَاهِدِ السَّلَامَةِ، قَدْ صُرِفَتْ نَحْوَهُ أَفْئِدَةُ الْأَبْرَارِ، وَثَبَّتَتْ إِلَيْهِ أَرْزَمَةُ
الْأَبْصَارِ، دَفَنَ اللَّهُ بِهِ الصَّغَائِنَ وَأَطْفَأَ بِهِ النَّوَائِرَ أَلْفَ بِهِ إِحْوَانًا،
وَفَرَّقَ بِهِ أَقْرَانًا، أَعَزَّ بِهِ الدَّلَّةَ، وَأَدَّلَّ بِهِ الْعِزَّةَ، كَلَامُهُ بَيَانٌ وَصَمْتُهُ
لِسَانٌ.

بزرگی اور شرافت کے معدنوں اور پاکیزگی کی جگہوں میں ان کا مقام بہترین مقام اور مرزبوم بہترین مرزبوم ہے۔ ان کی طرف نیک لوگوں کے دل جھکا دیے گئے ہیں اور نگاہوں کے رخ موڑ دیے گئے ہیں۔ خدا نے ان کی وجہ

^۱ خطبہ ۱۹۶، ج ۲، ص ۳۹۰

^۲ خطبہ ۹۲، ج ۱، ص ۲۵۲

سے فتنے دبا دیے اور عداوتوں کے شعلے بجھا دیے۔ بھائیوں میں الفت پیدا کی اور جو کفر میں اکٹھے تھے، انہیں علیحدہ علیحدہ کر دیا۔ اسلام کی پستی و ذلت کو عزت بخشی اور کفر کی عزت و بلندی کو ذلیل کر دیا۔ ان کا کلام شریعت کا بیان اور سکوت احکام کی زبان تھی۔^۱

وَنَشْهَدُ أَنْ لَا إِلَهَ غَيْرُهُ وَأَنَّ مُحَمَّدًا نَبِيُّهُ وَبِعَيْتِهِ
شَهَادَةٌ يُؤَافِقُ فِيهَا السِّرُّ الْإِعْلَانُ وَالْقَلْبُ اللَّسَانَ.

ہم گواہی دیتے ہیں کہ اس کے علاوہ کوئی معبود نہیں اور محمد ﷺ اس کے برگزیدہ بندے اور فرستادہ رسول ہیں۔ ایسی گواہی کہ جس میں ظاہر و باطن یکساں اور دل و زبان ہمنوا ہیں۔^۲

وَلَقَدْ كَانَ فِي رَسُولِ اللَّهِ صَلَّى اللَّهُ عَلَيْهِ وَآلِهِ كَافٍ لَكَ فِي الْأُسْوَةِ،
وَدَلِيلٌ لَكَ عَلَى ذَمِّ الدُّنْيَا وَعَيْبِهَا، وَكَثْرَةِ مَخَازِيهَا وَمَسَاوِيهَا، إِذْ
فِيضَتْ عَنْهُ أَطْرَافُهَا وَوُطِئَتْ لِعَيْبِهِ أَكْنَافُهَا، وَفُطِمَ عَنْ رِضَاعِهَا،
وَرُويَ عَنْ رِخَائِفِهَا.

فَتَأْسَ بِنَبِيِّكَ الْأَطْيَبِ الْأَطْهَرِ صَلَّى اللَّهُ عَلَيْهِ وَآلِهِ، فَإِنَّ فِيهِ أُسْوَةً
لِمَنْ تَأَسَى وَعِزَاءً لِمَنْ تَعَزَّى، وَأَحَبُّ الْعِبَادِ إِلَى اللَّهِ الْمُتَأَسِّي
بِنَبِيِّهِ، وَالْمُقْتَصِ لَأَثَرِهِ، فَضَمَّ الدُّنْيَا قَضَمًا وَلَمْ يُعْرِهَا طَرْفًا، أَهْضَمُ
أَهْلِ الدُّنْيَا كَشْحًا، وَأَحْمَصُهُمْ مِنَ الدُّنْيَا بَطْنًا.

تمہارے لیے رسول اللہ ﷺ کا قول و عمل پیروی کے لیے کافی ہے اور ان کی ذات دنیا کے عیب و نقص اور اس کی رسوائیوں اور برائیوں کی کثرت دکھانے کے لیے رہنما ہے۔ اس لیے کہ اس دنیا کے دامنوں کو ان سے سمیٹ لیا گیا اور دوسروں کے لیے اس کی وسعتیں مہیا کر دی گئیں اور اس (زال دنیا کی چھاتیوں سے) آپ کا دودھ چھڑا دیا گیا اور اس کی آرائشوں سے آپ کا رخ موڑ دیا گیا۔

^۱ خطبہ ۹۳، ج ۱، ص ۲۵۳

^۲ خطبہ ۱۳۰، ج ۲، ص ۳۲۲

تم اپنے پاک و پاکیزہ نبی کی پیروی کرو، چونکہ ان کی ذات اتباع کرنے والے کے لیے نمونہ اور صبر کرنے والے کے لیے ڈھارس ہے۔ ان کی پیروی کرنے والا اور ان کے نقش قدم پر چلنے والا ہی اللہ کو سب سے زیادہ محبوب ہے۔ جنہوں نے دنیا کو صرف ضرورت بھر چکھا اور اسے نظر بھر کر نہیں دیکھا۔ وہ دنیا میں سب سے زیادہ شکم تہی میں بسر کرنے والے اور خالی پیٹ رہنے والے تھے۔^۱

وَحَكِي عَنْهُ أَبُو جَعْفَرٍ مُحَمَّدُ بْنُ عَلِيٍّ الْبَاقِرُ عَلَيْهِ السَّلَامُ أَنَّهُ قَالَ : كَانَتْ فِي الْأَرْضِ أَمَانَانِ مِنْ عَذَابِ اللَّهِ، وَقَدْ رُفِعَ أَحَدُهُمَا فَدُونَكُمْ الْآخَرَ فَتَمَسَّكُوا بِهِ : أَمَّا الْأَمَانُ الَّذِي رُفِعَ فَهُوَ رَسُولُ اللَّهِ صَلَّى اللَّهُ عَلَيْهِ وَآلِهِ، وَأَمَّا الْأَمَانُ الْبَاقِي فَالِاسْتِعْفَاءُ قَالَ اللَّهُ تَعَالَى : وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ، وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ.

قال الرضي، وهذا من محاسن الاستخراج ولطائف الاستنباط.

ابو جعفر محمد بن علی الباقرؑ نے روایت کی ہے کہ امیر المومنینؑ نے فرمایا: دنیا میں عذاب خدا سے دو چیزیں باعث امان تھیں، ایک ان میں سے اٹھ گئی، مگر دوسری تمہارے پاس موجود ہے۔ لہذا اسے مضبوطی سے تھامے رہو۔ وہ امان جو اٹھالی گئی وہ رسول اللہ ﷺ تھے، اور وہ امان جو باقی ہے وہ توبہ و استغفار ہے جیسا کہ اللہ سبحانہ نے فرمایا ”اللہ ان لوگوں پر عذاب نہیں کرے گا جب تک تم ان میں موجود ہو۔“ اللہ ان پر عذاب نہیں اتارے گا جبکہ یہ لوگ توبہ و استغفار کر رہے ہوں گے۔

سید رضیؒ فرماتے ہیں کہ یہ بہترین استخراج اور عمدہ نکتہ آفرینی ہے۔^۲

علامہ ذیشان جوادی یہاں اس حکمت کے ذیل میں بیان کرتے ہیں کہ استغفار وہ عظیم ترین عمل ہے جو انسان کو دنیا و آخرت دونوں میں عتاب و عذاب الہی سے محفوظ بنا سکتا ہے اور مکہ میں سرکار

^۱خطبہ ۱۵۸، ج ۲، ص ۳۷۱، ۳۷۰

^۲حکمت ۸۸، ج ۳، ص ۷۱۹

دو عالم ﷺ کے وجود کا بدل بن سکتا ہے اور یہ اس امر کی دلیل ہے کہ استغفار صرف زبان سے استغفر اللہ کہنے کا نام نہیں ہے بلکہ یہ سرکار دو عالم کی تعلیمات پر وہ مکمل عمل ہے جو آپ کے ظاہری وجود کے نہ ہونے کی صورت میں آپ کے وجود کی تاثیر کو باقی رکھ سکے۔^۱

حَتَّىٰ بَعَثَ اللَّهُ مُحَمَّدًا صَلَّى اللَّهُ عَلَيْهِ وَآلِهِ، شَهِيدًا وَبَشِيرًا وَنَذِيرًا،
حَايِرَ الْبَرِيَّةِ طِفْلًا، وَأُنْجِبَهَا كَهْلًا، وَأَطَهَرَ الْمُطَهَّرِينَ شَيْمَةً، وَأَجْوَدَ
الْمُسْتَمَطَّرِينَ دِيمَةً۔

آخر اللہ نے محمد ﷺ کو بھیجا در آن حالیکہ وہ گواہی دینے والے، خوشخبری سنانے والے اور ڈرانے والے تھے جو بچپن میں بھی بہترین خلاق اور سن رسیدہ ہونے پر بھی شرفِ کائنات تھے اور پاک لوگوں میں خوبصورت ہونے کے اعتبار سے پاکیزہ تر اور دوستخامیں ابر صفت، برسائے جانے والوں میں سب سے لگاتار برسنے والے تھے۔^۲

فَإِنَّ اللَّهَ جَعَلَ مُحَمَّدًا صَلَّى اللَّهُ عَلَيْهِ وَآلِهِ عِلْمًا لِلسَّاعَةِ، وَمُبَشِّرًا
بِالْجَنَّةِ وَمُنذِرًا بِالْعُقُوبَةِ، خَرَجَ مِنَ الدُّنْيَا حَمِيصًا وَوَرَدَ الْآخِرَةَ
سَلِيمًا۔

اللہ تعالیٰ نے محمد ﷺ کو قربِ قیامت کی نشانی اور جنت کی خوشخبری سنانے والا اور عذاب سے ڈرانے والا قرار دیا ہے۔ دنیا سے آپ بھوکے نکل کھڑے ہوئے اور آخرت میں سلامتیوں کے ساتھ پہنچ گئے۔^۳

حَتَّىٰ أُورِي قَبْسًا لِقَابِسٍ، وَأَنَارَ عِلْمًا لِحَابِسٍ، فَهُوَ أَمِينُكَ
الْمَأْمُونُ، وَشَهِيدُكَ يَوْمَ الدِّينِ، وَبِعَيْشِكَ نِعْمَةً، وَرَسُولُكَ بِالْحَقِّ
رَحْمَةً۔

یہاں تک کہ آپ ﷺ نے روشنی ڈھونڈنے والے کے لیے شعلے بھڑکائے اور

^۱ بیچ البلاغ، ذیشان حیدر جواد، حکمت ۸۸، ص ۶۵۸، محفوظ بک انجینی، کراچی، ۱۹۹۹م، چاپ اول

^۲ خطبہ ۱۰۳، ج ۱، ص ۲۶۵

^۳ خطبہ ۱۵۸، ج ۲، ص ۳۷۲

(راستہ کھو کر) سواری کے روکنے والے کے لیے نشانات روشن کیے۔ (اے اللہ!)
 وہ تیرے بھروسے کا مین اور قیامت کے دن تیرا (ٹھہرایا ہوا) گواہ ہے۔ وہ تیرا نبی
 مرسل و رسول برحق ہے۔ جو (دنیا کے لیے) نعمت و رحمت ہے۔^۱

ابن ابی الحدید اس خطبے کے ذیل میں اپنے استاد ابو جعفر سے پوچھتے ہیں کہ میں نے اصحاب کے بہت
 سے کلام اور خطبات کو دیکھا ہے مگر جس عظمت کے ساتھ امیر المؤمنینؑ نے رسول اللہ ﷺ کو یاد
 کیا ہے اس جیسا کسی نے نہیں کیا۔ ان جیسی کسی نے رسول کے لیے دعا کی ہے۔

ابو جعفر نے کہا: صحابہ کا کلام تو دین نہیں ہوا کہ ہمیں معلوم ہوتا ہے کہ انہوں نے کیسے رسول کا
 تذکرہ کیا۔ پھر فرمایا: علی کا رسول پر کامل ایمان تھا، وہ ان کی باقاعدہ تصدیق کرتے تھے اور ان پر بغیر
 کسی شک کے پختہ عقیدہ رکھتے تھے اور ان کے احکامات کو اجرا کرتے تھے۔ ان تمام صفات کے ساتھ
 ساتھ وہ رسول کو بہت پسند کرتے تھے، کیونکہ ان سے نسبت بھی قریبی تھی اور ان کے ہی تربیت
 یافتہ تھے اور ان کے قریب ایسا مقام رکھتے تھے جو دیگر صحابہ کا نہیں تھا۔ یہی ترتیب رسول ﷺ بھی
 علی کے ساتھ رکھتے تھے، کیونکہ وہ دونوں ایک روح دو قالب تھے۔ ان کے والد ایک تھے (کیونکہ
 ابوطالب ہی رسول کے کفیل تھے) اور اخلاقی لحاظ سے بھی دونوں متناسب ترین تھے۔ علی کی خواہش
 تھی کہ اسلام پھیلے تو وہ کیونکر رسول کی تعظیم نہ کرتے اور کلمہ حق کا اعلان نہ کرتے۔^۲

وَلَقَدْ كَانَ صَلَّى اللَّهُ عَلَيْهِ وَآلِهِ يَا تُكُلُّ عَلَى الْأَرْضِ، وَيَجْلِسُ جَلْسَةَ
 الْعَبْدِ وَيَخْصِفُ بِيَدِهِ نَعْلَهُ، وَيَرْفَعُ بِيَدِهِ ثَوْبَهُ وَيَرْكَبُ الْحِمَارَ
 الْعَارِيَّ، وَيُزِدُّ خَلْفَهُ۔

رسول اللہ ﷺ زمین پر بیٹھ کر کھانا کھاتے تھے اور غلاموں کی طرح بیٹھتے
 تھے، اپنے ہاتھ سے جوتی ٹانگتے تھے اور اپنے ہاتھوں سے کپڑوں میں بیوند
 لگاتے تھے اور بے پالان کے گدھے پر سوار ہوتے تھے اور اپنے پیچھے کسی کو بٹھا
 بھی لیتے تھے۔^۳

^۱ خطبہ ۱۰۳، ج ۱، ص ۲۶۸

^۲ شرح نوح البلاغ، ابن ابی الحدید، ج ۷، ص ۱۱۴، دار الکتب العربی، بغداد، ۱۴۲۸ھ، چاپ اول

^۳ خطبہ ۱۵۸، ج ۲، ص ۷۱

وَلَقَدْ كَانَ فِي رَسُولِ اللَّهِ صَلَّى اللَّهُ عَلَيْهِ وَآلِهِ، مَا يُدُلُّكَ عَلَى مَسَاوِي الدُّنْيَا وَعُيُوبِهَا، إِذْ جَاعَ فِيهَا مَعَ حَاصَّتِهِ، وَزُوِيَتْ عَنْهُ زَحَارِفُهَا مَعَ عَظِيمِ زُفْتِهِ-

رسول اللہ ﷺ (کے عادات وخصائل میں) ایسی چیزیں ہیں کہ جو تمہیں دنیا کے عیوب و قبائح کا پتہ دیں گی۔ جبکہ آپ اس دنیا میں اپنے خاص افراد سمیت بھوکے رہا کرتے تھے اور باوجود انتہائی قرب و منزلت کے اس کی آرائشیں ان سے دور رکھی گئیں۔^۱

اگر مندرجہ بالا تمام عادات و صفات کو یکجا کیا جائے تو بغیر کسی شک و شبہ کے آنحضرت ﷺ کی ذات تمام تر خوبیوں کا مجموعہ ہے۔ آپ ﷺ خدا کے برگزیدہ بندے اور فرستادہ رسول ہونے کے ساتھ امت بالخصوص اعوان و انصار کی کامیابی کا سبب، متقین اور ہدایت کے طلبگاروں کے لیے سرچشمہ نور، اخوت و برادری کی وجہ، کفر کو تہہ و تیغ کرنے والے، فتنوں کی تباہی، دنیا سے بے رغبت، مشکلات کے مقابلے میں صابر ترین، اہل عالم کے لیے باعث امان، نعمت و رحمت، بہترین نمونہ عمل، بشارت دینے والے، ڈرانے والے، سخی ترین، امانت دار، گواہی دینے والے اور شرف کائنات تھے۔ ذاتی زندگی میں اپنے کام خود انجام دیتے، چاہے وہ جوتے یا کپڑوں کو پیوند لگانا ہی کیوں نہ ہو، شکم تہی کے باوجود صبر و شکر کے ساتھ، دنیا کی آسائشوں کے بغیر زندگی گزارتے تھے۔ آپ اخلاق حسنہ کے اعلیٰ ترین مقام پر فائز ہیں۔ جیسا کہ آپ ﷺ خود فرماتے ہیں: **إِنَّمَا بُعِثْتُ لِأَتَمِّمَ مَكَارِمَ الْأَخْلَاقِ؛** میں اعلیٰ اخلاق کی تکمیل کے لیے مبعوث کیا گیا ہوں۔

تیسرا حصہ: بعثت سے مربوط حالات

نہج البلاغہ کے بہت سے خطبات میں امیر المومنینؑ نے جزیرہ عرب اور وہاں کے باشندوں کی ابتر حالات اور بعثت کے اہداف کو بیان کیا کہ وہاں رسول ﷺ کی بعثت سے پہلے کے کیا حالات اور صورت حال تھی اور رسول کی آمد کے بعد انسانیت کی اقدار کتنی بہترین ہو گئیں، تو ہم پرستی، حقیقت

^۱خطبہ ۱۵۸، ج ۲، ص ۷۲

^۲مکارم الاخلاق، حسن بن فضل طبرسی، ص ۸، ناشر الشریف الرضی، قم، ۱۳۱۲ھ، چاپ دوم

پسندی میں بدل گئی، جنگ و خون ریزی عدل و مساوات میں تبدیل ہو گئی، مادی منفعت اور معیارات اصل میں روحانی اور معنوی معیارات میں منقلب ہو گئے اور ذلیل و خوار افراد اپنے ایمان و اخلاق کے بل بوتے پر صاحب منزلت شمار ہونے لگے۔ رسول اللہ ﷺ اور دیگر تمام انبیاء کی تبلیغات کا محور دراصل یہی تعلیمات تھیں کہ انسانیت کو گمراہی اور ضلالت سے نکال کر اوج کمال تک پہنچادیں۔

۱۔ رہائشی اور معاشی اہتر صورتحال:

امیر المؤمنین علیہ السلام نے بعثت سے قبل کے حالات کی جو منظر کشی کی ہے اس کے مطابق عرب زندگی کرنے اور رہائش کے معیارات بہت ہی خراب اور اہتر صورتحال سے دوچار تھے یہاں تک کہ زندگی گزارنے کے لیے بنیادی ضروریات کا بھی فقدان تھا۔ جیسا کہ امام فرماتے ہیں:

إِنَّ اللَّهَ بَعَثَ مُحَمَّدًا صَلَّى اللَّهُ عَلَيْهِ وَآلِهِ نَذِيرًا لِلْعَالَمِينَ، وَأَمِينًا عَلَى التَّنْزِيلِ، وَأَنْتُمْ مَعْشَرَ الْعَرَبِ عَلَى شَرِّ دِينٍ وَفِي شَرِّ دَارٍ، مُنْبِخُونَ بَيْنَ حِجَاةٍ حُشْنٍ وَحَبَاتٍ صُمَّ تَشْرَبُونَ الْكَدِرَ وَتَأْكُلُونَ الْجَشِبَ وَتَسْفِكُونَ دِمَاءَكُمْ وَتَقْطَعُونَ أَرْحَامَكُمْ، الْأَصْنَامُ فِيكُمْ مَنْصُوبَةٌ وَالْآثَامُ بِكُمْ مَعْصُوبَةٌ۔

اللہ تبارک و تعالیٰ نے محمد ﷺ کو تمام جہانوں کو (ان کی بد اعمالیوں سے) متنبہ کرنے والا اور اپنی وحی کا امین بنا کر بھیجا۔ اے گروہ عرب! اس وقت تم بدترین دین پر اور بدترین گھروں میں تھے، کھر درے پتھروں اور زہریلے سانپوں میں تم بود و باش رکھتے تھے۔ تم گدلا پانی پیتے اور موٹا جھوٹا کھاتے تھے، ایک دوسرے کا خون بہاتے اور رشتہ قرابت قطع کیا کرتے تھے۔ بت تمہارے درمیان گڑے ہوئے تھے اور گناہ تم سے چھٹے ہوئے تھے۔^۱

شارح بحرانی اس خطبے کے ذیل میں لکھتے ہیں کہ عرب کی زندگی کی ابتری ایسی تھی کہ کسی نے اعرابی سے پوچھا کہ تم لوگ اس بیابان میں کونسے حیوانات کو خوراک بناتے ہو؟ اس نے کہا: زمین پر ہر چلنے والی چیز کو ہم کھا لیتے ہیں سوائے ام جبین کے کیونکہ اس جانور کے سر میں بہت زہر بھرا ہوتا ہے۔^۱

۲۔ عرب کے اعتقادی مسائل:

رسول ﷺ کی بعثت سے قبل لوگ مختلف ادیان و مذاہب کے حامل تھے۔ بت پرستی اور شرک کا دور دورہ تھا اور جاہلیت کے سبب اپنے آباؤ اجداد کے فرسودہ نظریات پر قائم تھے۔ کوئی گروہ خدا کو مخلوقات کے ساتھ تشبیہ دیتے تھے، جبکہ کوئی اس کے اسماء و صفات کا غلط اطلاق دوسروں پر کرتے اور کوئی تو خدا کے علاوہ دیگر مخلوقات اور بتوں کو اپنا معبود قرار دیتے تھے۔

وَالنَّاسُ فِي فِتْنٍ اُنْجِدَمَ فِيهَا حَبْلُ الدِّينِ، وَتَزَعَزَعَتْ سَوَارِي الْيَقِينِ،
وَاحْتَلَفَ النَّجْرُ وَنَشَّتْ الْأُمُرُ، وَضَاقَ الْمَخْرَجُ وَعَمِيَ الْمَصْدَرُ،
فَالْهَدَى خَامِلٌ وَالْعَمَى شَامِلٌ، عُصِي الرَّحْمَنُ وَنُصِرَ الشَّيْطَانُ
وَحُدِلَ الْإِيمَانُ، فَاَنْهَارَتْ دَعَائِمُهُ وَتَنَكَّرَتْ مَعَالِمُهُ، وَدَرَسَتْ سُئُلُهُ
وَعَفَتْ شُرُكُهُ، أَطَاعُوا الشَّيْطَانَ فَسَلَكُوا مَسَالِكَهُ وَوَرَدُوا مَنَاهِلَهُ،
بِهِمْ سَارَتْ أَعْلَامُهُ وَقَامَ لِبَاؤُهُ، فِي فِتْنٍ دَاسَتْهُمْ بِأَحْقَافِهَا وَ
وَطَقَتْهُمْ بِأَطْلَافِهَا، وَقَامَتْ عَلَى سَنَابِكِهَا فَهُمْ فِيهَا تَائِهُونَ
حَائِيُونَ جَاهِلُونَ مَفْتُونُونَ، فِي خَيْرٍ دَارٍ وَشَرِّ جِيرَانٍ، نَوْفُهُمْ
سُهُودٌ وَكُحْلُهُمْ دُمُوعٌ، بِأَرْضٍ عَالِمَهَا مُلْجَمٌ وَجَاهِلُهَا مُكْرَمٌ.

(اس وقت حالت یہ تھی کہ) لوگ ایسے فتنوں میں مبتلا تھے جہاں دین کے بندھن شکستہ، یقین کے ستون متزلزل، اصول مختلف اور حالات پر اگندہ تھے، نکلنے کی راہیں تنگ و تاریک تھیں۔ ہدایت گمنام اور ضلالت ہمہ گیر تھی۔ (کھلے خزانوں) اللہ کی مخالفت ہوتی تھی اور شیطان کو مدد دی جا رہی تھی۔ ایمان بے سہارا تھا۔ چنانچہ اس کے ستون گر گئے، اس کے نشان تک پہنچانے میں نہ آتے

مختصر شرح
جلد: ۵، شمارہ: ۱۰، جولائی تا دسمبر ۲۰۲۲ء

^۱ شرح نوح البلاغ، کمال الدین ابن میثم بحرانی، ج ۲، ص ۵۳، بنیادپژوہشہای اسلامی، مشہد، ۵، ۱۳۷۵ش، چاپ اول

تھے۔ اس کے راستے مٹ گئے۔ اور شاہراہیں اجڑ گئیں۔ وہ شیطان کے پیچھے لگ کر اس کے راہوں پر چلنے لگے اور اس کے گھاٹ پر اتر پڑے۔ انہی کی وجہ سے اس کے پھریرے ہر طرف لہرانے لگے تھے، ایسے فتنوں میں جو انہیں اپنے سموں سے روندتے اور اپنے کھروں سے کچلتے تھے اور اپنے پنوں کے بل مضبوطی سے کھڑے ہوئے تھے، تو وہ لوگ ان میں حیران و سرگرداں، جاہل و فریب خوردہ تھے۔ ایک ایسے گھر میں جو خود اچھا مگر اس کے بسنے والے برے تھے، جہاں نیند کی بجائے بیداری اور سرے کی بجائے آنسو تھے۔ اس سرزمین پر عالم کے منہ میں لگام تھی اور جاہل معزز اور سرفراز تھا۔^۱

اس گمراہی اور ضلالت کا ایک سبب رسولوں کا موجود نہ ہونا تھا یعنی کہ حضرت عیسیٰؑ کے بعد ایک طویل دورانیہ گذرا جس میں بشریت رسول کے وجود سے بے بہرہ اور محروم ہونے سمیت غفلت کا شکار تھی۔ امیر المؤمنینؑ فرماتے ہیں:

أَرْسَلَهُ عَلَيَّ حِينَ فِتْرَةٍ مِنَ الرُّسُلِ، وَهَفْوَةٍ عَنِ الْعَمَلِ
وَعِبَاوَةٍ مِنَ الْأُمَّمِ.

اللہ نے انہیں اس وقت بھیجا کہ جب رسولوں کی آمد کا سلسلہ رکا ہوا تھا۔ بد عملی پھیلی ہوئی اور امتوں پر غفلت چھائی ہوئی تھی۔^۲

أَرْسَلَهُ عَلَيَّ حِينَ فِتْرَةٍ مِنَ الرُّسُلِ، وَتَنَازُعٍ مِنَ الْأَلْسُنِ، فَفَقِيَ بِهِ
الرُّسُلَ، وَحَتَمَ بِهِ الْوُحْيَ، فَجَاهَدَ فِي اللَّهِ الْمُدْبِرِينَ عَنْهُ وَالْعَادِلِينَ
بِهِ.

اللہ نے آپ ﷺ کو اس وقت بھیجا جب کہ رسولوں کی بعثت کا سلسلہ رکا ہوا تھا اور لوگوں میں جتنے منہ تھے اتنی باتیں تھیں۔ چنانچہ آپ ﷺ کو سب رسولوں سے آخر میں بھیجا اور آپ کے ذریعے سے وحی کا سلسلہ ختم کیا۔ آپ نے اللہ کی راہ میں ان لوگوں سے جہاد کیا جو اس سے پیٹھ پھرائے ہوئے تھے اور

^۱ خطبہ ۲، ج ۱، ص ۸۱

^۲ خطبہ ۹۲، ج ۱، ص ۲۵۲

دوسروں کو اس کا ہمسر ٹھہرا ہے تھے۔^۱

ابن اثیر فترۃ کے معنی کو یوں بیان کرتے ہیں: ”دور سولوں کا درمیانی فاصلہ جس میں رسالت منقطع ہو جیسے حضرت عیسیٰ اور حضرت محمد ﷺ کی بعثت کا درمیانہ فاصلہ“^۲

ثُمَّ إِنَّ اللَّهَ سُبْحَانَهُ بَعَثَ مُحَمَّدًا صَلَّى اللَّهُ عَلَيْهِ وَآلِهِ بِالْحَقِّ حِينَ ذُنَا
مِنَ الدُّنْيَا الْإِنْقِطَاعِ وَأَقْبَلَ مِنَ الْآخِرَةِ الْإِطْلَاقَ، وَأَظْلَمَتْ بِهَجَّتِهَا
بَعْدَ إِشْرَاقِ وَقَامَتْ بِأَهْلِهَا عَلَى سَاقٍ، وَحَشِنَ مِنْهَا مِهَادٌ وَأَرْفَ
مِنْهَا قِيَادٌ، فِي انْقِطَاعٍ مِنْ مُدَّتِهَا وَاقْتِرَابٍ مِنْ أَشْرَاطِهَا، وَتَصَرُّمٍ مِنْ
أَهْلِهَا وَأَنْفِصَامٍ مِنْ خَلْقَتِهَا، وَانْتِشَارٍ مِنْ سَبَبِهَا وَعَفَاءٍ مِنْ
أَعْلَامِهَا، وَتَكْشُفٍ مِنْ عَوْرَاتِهَا وَقِصَرٍ مِنْ طُولِهَا، جَعَلَهُ اللَّهُ بَلَاغًا
لِرِسَالَتِهِ وَكَرَامَةً لِأُمَّتِهِ، وَرَبِيعًا لِأَهْلِ زَمَانِهِ وَرَفْعَةً لِأَعْوَانِهِ وَشَرَفًا
لِأَنْصَارِهِ.

پھر یہ کہ اللہ سبحانہ نے محمد ﷺ کو اُس وقت حق کے ساتھ مبعوث کیا جبکہ فنا
نے دنیا کے قریب ڈیرے ڈال دیے اور آخر سر پر منڈلانے لگی، اس کی رونقوں
کا اجالا اندھیرے سے بدلنے لگا۔ اور اپنے رہنے والوں کے لیے مصیبت بن کر
کھڑی ہو گئی۔ اس کا فرش درشت و ناہموار ہو گیا اور فنا کے ہاتھوں میں باگ ڈور
دینے کے لیے آمادہ ہو گئی۔ یہ اس وقت جب اس کی مدت اختتام پذیر اور (فنا
کی) علامتیں قریب آگئیں، اس کے بسنے والے تباہ اور اس کے حلقہ کی کڑیاں
الگ ہونے لگیں۔ اس کے بندھن پر آگندہ اور نشانات بوسیدہ ہو گئے، اس کے
عیب کھلنے اور پھیلے ہوئے دامن سمٹنے لگے۔ اللہ نے ان کو پیغامِ رسائی اور امت
کی سرفرازی کا ذریعہ، اہل عالم کے لیے بہار اور یار و انصار کی رفعت و عزت کا
سبب قرار دیا۔^۳

^۱ خطبہ ۱۳۱، ج ۲، ص ۳۲۳

^۲ النہایہ فی غریب الحدیث والاثار، ابن اثیر مجد الدین، ج ۳، ص ۴۰۸، مکتبۃ العلمیہ، بیروت، ۱۳۹۹ھ

^۳ خطبہ ۱۹۶، ج ۲، ص ۳۸۹

بَعَثَهُ وَالنَّاسُ ضَلَالٌ فِي حَيْرَةٍ، وَخَابِطُونَ فِي فِتْنَةٍ، قَدْ اسْتَهْوَتْهُمْ
الْأَهْوَاءُ، وَاسْتَزَلَّتْهُمْ الْكِبْرِيَاءُ، وَاسْتَحَفَّتْهُمْ الْجَاهِلِيَّةُ الْجَهْلَاءُ حِيَارَى
فِي زَلْزَالٍ مِنَ الْأَمْرِ، وَبَلَاءٍ مِنَ الْجَهْلِ-

پیغمبر ﷺ کو اس وقت میں بھیجا کہ جب لوگ حیرت و پریشانی کے عالم میں گم
کردہ راہ تھے اور فتنوں میں ہاتھ پیر مار رہے تھے۔ نفسانی خواہشوں نے انہیں
بھٹکا دیا تھا اور غرور نے بہکا دیا تھا اور بھرپور جاہلیت نے ان کی عقلیں کھودی
تھیں اور حالات کے ڈانواں ڈول ہونے اور جہالت کی بلاؤں کی وجہ سے حیران
و پریشان تھے۔^۱

بعثت کے اغراض و مقاصد:

عرب کے جاہلیت زدہ معاشرے کو شرک اور گناہوں کی تاریکیوں سے دور کرنے کے لیے رسول
اطہر ﷺ کی ذات کی آمد ہوئی۔ اور آپ کی تشریف آوری کا سب سے اہم مقصد لوگوں کو یکتا پرست
بنانا اور فطرت الہیہ کی طرف لوٹانا تھا۔

فَبَعَثَ اللَّهُ مُحَمَّدًا صَلَّى اللَّهُ عَلَيْهِ وَآلِهِ بِالْحَقِّ، لِيُخْرِجَ عِبَادَهُ مِنْ عِبَادَةِ
الْأَوْثَانِ إِلَى عِبَادَتِهِ، وَمِنْ طَاعَةِ الشَّيْطَانِ إِلَى طَاعَتِهِ، بِفُرْآنٍ قَدْ
بَيَّنَّهٖ وَأَحْكَمَهُ، لِيَعْلَمَ الْعِبَادُ رَبَّهُمْ إِذْ جَهِلُوهُ، وَلِيَقْرُؤُوا بِهِ بَعْدَ إِذْ
جَحَدُوهُ، وَلِيُثَبِّتُوهُ بَعْدَ إِذْ أَنْكَرُوهُ-

اللہ سبحانہ نے محمد ﷺ کو حق کے ساتھ بھیجا؛ تاکہ اس کے بندوں کو محکم و
واضح قرآن کے ذریعے سے بتوں کی پرستش سے خدا کی طرف، اور شیطان کی
اطاعت سے اللہ کی اطاعت کی طرف نکال لے جائیں، تاکہ بندے اپنے
پروردگار سے جاہل و بے خبر رہنے کے بعد اسے جان لیں، ہٹ دھرمی اور انکار
کے بعد اس کے وجود کا یقین اور اقرار کریں۔^۲

^۱خطبہ ۹۳، ج ۱، ص ۲۵۲

^۲خطبہ ۱۳۵، ج ۲، ص ۳۴۲

فَبَلَّغَ صَلَّى اللهُ عَلَيْهِ وَآلِهِ فِي النَّصِيحَةِ، وَمَضَى عَلَى الطَّرِيقَةِ، وَدَعَا إِلَى الْحِكْمَةِ وَالْمَوْعِظَةِ الْحَسَنَةِ-

چنانچہ نبی ﷺ نے انہیں سمجھانے بچھانے کا پورا حق ادا کیا۔ خود سیدھے راستے پر جے رہے اور حکمت و دانائی اور اچھی نصیحتوں کی طرف انہیں بلاتے رہے۔^۱

أَرْسَلَهُ بِالضِّيَاءِ وَقَدَّمَهُ فِي الْإِصْطِفَاءِ، فَرْتَقَ بِهِ الْمَفَاتِقَ وَسَاوَرَ بِهِ الْمُعَالِبَ، وَذَلَّلَ بِهِ الصُّعُوبَةَ وَسَهَّلَ بِهِ الْحُزُونََ، حَتَّى سَرَّحَ الضَّلَالَ عَن يَمِينٍ وَشِمَالٍ.

اللہ نے انہیں روشنی کے ساتھ بھیجا اور انتخاب کی منزل میں سب سے آگے رکھا تو ان کے ذریعے سے تمام پرانگیوں اور پریشانیوں کو دور کیا اور غلبہ پانے والوں پر تسلط جمایا۔ مشکلوں کو سہل اور دشواریوں کو آسان بنایا یہاں تک کہ دائیں بائیں (افراط و تفریط) کی سمتوں سے گمراہی کو دور ہٹایا۔^۲

وَأَشْهَدُ أَنَّ مُحَمَّدًا عَبْدُهُ وَرَسُولُهُ الصَّنْفِيُّ، وَأَمِينُهُ الرَّضِيُّ صَلَّى اللهُ عَلَيْهِ وَآلِهِ، أَرْسَلَهُ بِبُحُوبِ الْحُجَجِ وَظُهُورِ الْفُلُجِ وَإِبْصَاحِ الْمَنْهَجِ، فَبَلَّغَ الرِّسَالَةَ صَادِعًا بَهَا، وَحَمَلَ عَلَى الْمَحْجَّةِ ذَالًا عَلَىهَا، وَأَقَامَ أَعْلَامَ الْإِهْتِدَاءِ وَمَنَارَ الضِّيَاءِ، وَجَعَلَ أَمْرَاسَ الْإِسْلَامِ مَتِينَةً، وَعُرَى الْإِيمَانِ وَثِيقَةً.

اور میں گواہی دیتا ہوں کہ محمد ﷺ اس کے عبد اور برگزیدہ رسول اور پسندیدہ امین ہیں۔ خدا ان پر ان کے اہل بیت پر رحمت فراوان نازل کرے، اللہ نے انہیں ناقابل انکار دلیلوں، واضح کامرانیوں اور راہ (شریعت) کی رہنمائیوں کے ساتھ بھیجا۔ چنانچہ آپ نے حق کو باطل سے چھانٹ کر اس کا پیغام پہنچایا، راہ حق دکھا کر اس پر لوگوں کو لگایا۔ ہدایت کے نشان اور روشنی کے مینار قائم

^۱خطبہ ۹۳، ج ۱، ص ۲۵۲

^۲خطبہ ۲۱۱، ج ۲، ص ۵۱۵

کیے۔ اسلام کی رسیوں اور ایمان کے بندھنوں کو مستحکم کیا۔^۱
 أَرْسَلَهُ دَاعِيًا إِلَى الْحَقِّ، وَشَاهِدًا عَلَى الْخَلْقِ، فَبَلَغَ رِسَالَاتِ رَبِّهِ،
 غَيْرَ وَاوٍ وَلَا مُقَصِّرٍ، وَجَاهِدَ فِي اللَّهِ أَعْدَاءَهُ، غَيْرَ وَاهِنٍ وَلَا مُعَدِّرٍ-
 إِمَامًا مَنِ اتَّقَى وَبَصُرَ مَنِ اهْتَدَى.

اللہ نے آپ ﷺ کو حق کی طرف بلانے والا اور مخلوق کی گواہی دینے والا بنا کر
 بھیجا۔ چنانچہ آپ ﷺ نے اپنے پروردگار کے پیغاموں کو پہنچایا۔ نہ اس میں
 سستی کی، نہ کوتاہی اور اللہ کی راہ میں اس کے دشمنوں سے جہاد کیا، جس میں نہ
 کمزوری دکھائی، نہ حیلے بہانے کیے، وہ پرہیزگاروں کے امام اور ہدایت پانے
 والوں (کی آنکھوں) کے لیے بصارت ہیں۔^۲

مختصر آگر ان خطبات کی روشنی میں بعثت رسول اللہ ﷺ کے اہداف و مقاصد کو بیان کیا جائے تو
 شرک سے دوری، خدا کی جانب دعوت، قرآن کی تعلیمات کا بیان، حکمت و نصیحت کی تکرار، اصل
 منزل کی جانب رہنمائی، پریشانیوں کی دوری، راہ حق کا نشان، اسلام کے ستونوں کی مضبوطی اور اس
 کے دشمنوں سے جہاد سرفہرست ہیں۔

رسول اللہ ﷺ کی رحلت کا تذکرہ

امیر المؤمنینؑ بیچین سے لے کر آخری وقت تک رسول اللہ ﷺ کے ساتھ رہے اور آپؐ نے ہی
 آنحضرتؐ کا غسل و کفن فرمایا اور دفن کے آخری لمحے تک آپؐ حاضر تھے۔ اس وقت کی کیفیات اور
 حالات کو امیر المؤمنینؑ خود یوں بیان فرماتے ہیں:

وَلَقَدْ قُبِضَ رَسُولُ اللَّهِ صَلَّى اللَّهُ عَلَيْهِ وَآلِهِ وَإِنَّ رَأْسَهُ لَعَلَى صَدْرِي،
 وَلَقَدْ سَأَلْتُ نَفْسَهُ فِي كَفِّي فَأَمَرَتْهَا عَلَى وَجْهِي، وَلَقَدْ وُلِّيتُ
 عُسْلَهُ صَلَّى اللَّهُ عَلَيْهِ وَآلِهِ وَالْمَلَائِكَةُ أَعْوَابِي، فَصَجَّتِ الدَّارُ
 وَالْأَفْنِيَّةُ، مَلَأُ يَهْبِطُ وَمَلَأُ يَعْزِجُ، وَمَا فَارَقْتُ سَمْعِي هَيَّئِمَةً مِنْهُمْ،

^۱خطبہ ۱۸۳، ج ۲، ص ۳۳۰

^۲خطبہ ۱۱۳، ج ۱، ص ۲۹۱

يُصَلُّونَ عَلَيْهِ حَثَّىٰ وَارْتِنَاهُ فِي صَرِيحِهِ، فَمَنْ ذَا أَحَقُّ بِهِ مِنِّي حَيًّا
وَمَيِّتًا؟

جب رسول اللہ ﷺ نے رحلت فرمائی تو ان کا سراقدس میرے سینے پر تھا اور جب میرے ہاتھوں میں ان کی روح طیب نے مفارقت کی تو میں نے تبر کا اپنے ہاتھ منہ پر پھیر لیے۔ میں نے آپ کے غسل کا فرضہ انجام دیا۔ اس عالم میں کہ ملائکہ میرا ہاتھ بٹا رہے تھے۔ (آپ کی رحلت سے) گھر اور اس کے اطراف و جوانب نالہ و فریاد سے گونج رہے تھے۔ (فرشتوں کا تانتا بندھا ہوا تھا) ایک گروہ اترتا تھا اور ایک گروہ چڑھتا تھا۔ وہ حضرت پر نماز پڑھتے تھے اور ان کی دھیمی آوازیں برابر میرے کانوں میں آرہی تھیں۔ یہاں تک کہ ہم نے انہیں قبر میں چھپا دیا تو اب ان کی زندگی میں اور موت کے بعد مجھ سے زائد ان کا حق دار کون ہو سکتا ہے؟

بلاشبہ امیر المؤمنینؓ کی ذات رسول اللہ ﷺ کے ساتھ پوری زندگی مونس و عنخوار، آپ کے اسرار و رموز کی شراکت دار اور کاررسالت میں مددگار رہی۔ اسلام کی تعلیمات کے بیان میں آپ نے رسول کی جانب سے کیے گئے ہر حکم کو بلا خوف و خطر پورا کیا اور اس سلسلے میں کسی ملامت کی پروانہ کی۔ اپنی زندگی میں خط و کتابت ہو یا خطبات و تقریریں آپ نے ہمیشہ رسول اللہ ﷺ کی ذات کی خوبیوں کو اجاگر کرنے کے ساتھ ان کے تمام کمالات و صفات کو انسانیت کے لیے بہترین نمونہ عمل قرار دیتے ہوئے آپ ﷺ کی پیروی کی ہمیشہ تاکید کی اور اسی میں نجات کا راز بیان کیا۔

منابع و ماخذ

القرآن الکریم

۱. ابن ابی الحدید، شرح نهج البلاغه، دار الکتب العربی، بغداد، ۱۴۲۸ھ، چاپ اول
۲. ابن اثیر، مجد الدین، النہایہ فی غریب الحدیث والاثار، مکتبۃ العلمیہ، بیروت، ۱۳۹۹ھ
۳. بحرانی، کمال الدین ابن میثم، شرح نهج البلاغه، بنیاد پژوهشهای اسلامی، مشهد، ۱۳۷۵ش، چاپ اول
۴. بردی، ابن تغری، النجوم الزاهرۃ فی ملوک مصر والقاهرۃ، ڈیجیٹل نسخہ:
<https://lib.eshia.ir>
۵. تہمی، عبدالواحد، غرر الحکم ودرر الکلم، دار الکتب الاسلامی، قم، ۱۴۱۰ق، چاپ دوم
۶. جوادی، ذیشان حیدر، نهج البلاغه، محفوظ بک ایجنسی، کراچی، ۱۹۹۹م، چاپ اول
۷. صفار، محمد بن حسن، بصائر الدرجات فی فضائل آل محمد علیہم السلام، مکتبۃ آیت اللہ مرعشی نجفی، قم، ۱۴۰۴ھ، چاپ دوم
۸. طبرسی، حسن بن فضل، مکارم الاخلاق، ناشر الشریف الرضی، قم، ۱۴۱۲ھ، چاپ دوم
۹. الطبری، ابن جریر، تاریخ طبری، مؤسسۃ الاعلیٰ للمطبوعات، بیروت، ۱۸۷۹م
۱۰. طوسی، نصیر الدین، تجرید الاعتقاد، مکتب الاعلام الاسلامی، تہران، ۱۴۰۷ھ، چاپ اول
۱۱. کلینی، محمد بن یعقوب، الاصول من الکافی، دار الکتب الاسلامیہ، تہران، ۱۴۰۷ھ، چاپ چہارم
۱۲. مجلسی، محمد باقر بن محمد تقی، بحار الانوار، دار احیاء التراث العربی، بیروت، ۱۴۰۳ھ، چاپ دوم
۱۳. مفتی جعفر حسین، نهج البلاغه، المعراج کمپنی، لاہور، ۲۰۰۳م
۱۴. [/https://ur.wikishia.net](https://ur.wikishia.net)
۱۵. [/https://lib.eshia.ir](https://lib.eshia.ir)